

(സി) ഇപ്രകാരം കോടതികൾ പ്രവർത്തിപ്പിക്കുന്നതിന് എത്ര തസ്തികകൾ പുതിയതായി സൃഷ്ടിക്കേണ്ടിവരുമെന്ന് അറിയിക്കുമോ?

16 തസ്തികകൾ പരിവർത്തനം ചെയ്യുകയും 21 തസ്തികകൾ സൃഷ്ടിക്കുകയും ചെയ്യേണ്ടതടക്കം ആകെ 37 തസ്തികകൾ വേണ്ടിവരുമെന്ന് കണ്ടിട്ടുണ്ട്. ഇക്കാര്യത്തിൽ അന്തിമ തീരുമാനമെടുത്തിട്ടില്ല.

#### കൊമേഴ്സൽ കോടതികൾ

120 (120) ശ്രീ. ടി. പി. രാമകൃഷ്ണൻ: താഴെക്കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) സംസ്ഥാനത്ത് എത്ര കൊമേഴ്സൽ കോടതികൾ പ്രവർത്തിക്കുന്നുണ്ട്; അവ ഏതെല്ലാമാണ്; ജില്ല തിരിച്ച് വിശദവിവരം നൽകുമോ; കൊമേഴ്സൽ കോടതിയിൽ ഏതെല്ലാം തരത്തിലുള്ള കേസുകളാണ് പരിഗണിക്കുന്നത്?

നിർദ്ദിഷ്ട മൂല്യമുള്ള സാമ്പത്തിക തർക്കങ്ങളും വിഷയങ്ങളുമാണ് കൊമേഴ്സൽ കോടതിയിൽ പരിഗണിക്കുന്നത്. 14 ജില്ലകളിലും ഓരോ സബോർഡിനേറ്റ് ജഡ്ജസ് കോടതികളെ കൊമേഴ്സൽ കോടതികളായും പ്രിൻസിപ്പൽ ജില്ലാ കോടതികളെ കൊമേഴ്സൽ അപ്പലേറ്റ് കോടതികളായും വിജ്ഞാപനം ചെയ്തിട്ടുണ്ട്. ജില്ല തിരിച്ചുള്ള വിവരങ്ങൾ അനുബന്ധം ആയി ചേർക്കുന്നു.\*

(ബി) ബാങ്കുകൾ വ്യക്തികൾക്ക് നൽകുന്ന മൂന്ന് ലക്ഷത്തിന് മുകളിലുള്ള വിദ്യാഭ്യാസ ലോണുകൾ, കാർഷിക ലോണുകൾ, ഹൗസിംഗ് ലോണുകൾ മുതലായ മണി സൂട്ടുകൾ കൊമേഴ്സൽ കോടതികളുടെ അധികാര പരിധിയിൽ വരുന്നതാണോ; പല ജില്ലകളിലും ഒരു സബ് കോടതി മാത്രമേ കൊമേഴ്സൽ കോടതികളായി പ്രവർത്തിക്കുന്നുള്ളൂവെന്നതുകൊണ്ട് ടി കോടതികളിൽ കേസുകളുടെ ബാഹുല്യം നിമിത്തം കേസുകൾ തീർപ്പാക്കാൻ കാലതാമസം വരുന്നത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

കൊമേഴ്സൽ കോർട്ട് ആക്ട് 2015-ലെ ചാപ്റ്റർ I ക്ലോസ് 2(സി)ൽ കൊമേഴ്സൽ തർക്കങ്ങൾക്കകീഴിൽ വരുന്ന കേസുകളാണ് കൊമേഴ്സൽ കോടതികളുടെ അധികാര പരിധിയിൽ വരുന്നത്. കൊമേഴ്സൽ കോടതികളിൽ കേസുകളുടെ ബാഹുല്യം നിമിത്തം കേസുകൾ തീർപ്പാക്കാൻ കാലതാമസം വരുന്നത് സർക്കാരിന്റെ ശ്രദ്ധയിൽപ്പെട്ടിട്ടില്ല.

(സി) കൊമേഴ്സൽ കോടതികളിലേയ്ക്ക് പോകുന്ന കേസുകളുടെ സല മുൻസിഫ് കോടതിയുടെ മറ്റു കേസുകളുടെ സലയായ 10 ലക്ഷമായി ഉയർത്താൻ സർക്കാർ

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ഉത്തരവിറക്കുമോ; ജില്ലാ കോടതികളിൽ 3 ലക്ഷത്തിന് മുകളിലുള്ള കൊമേഴ്സ്യൽ സ്ട്രക്ചർ ഫയൽ ചെയ്യാൻ അധികാരമുണ്ടോ;

(ഡി) കൊമേഴ്സ്യൽ കോടതികളിൽ തീർപ്പ് കൽപ്പിക്കുന്ന 3 ലക്ഷത്തിന് മുകളിലുള്ള കേസുകളിലെ അപ്പീൽ കോടതി ഏതാണ്;

(ഇ) ജില്ലാ കോടതി ആണെങ്കിൽ 3 ലക്ഷത്തിന് മുകളിൽ കേസ് ഫയൽ ചെയ്യാൻ പറ്റാത്ത കോടതിയിൽ അപ്പീൽ നൽകുന്നത് അപാകതയല്ലേ; ഇത് പരിഹരിക്കാൻ സർക്കാർ എന്ത് നടപടികളാണ് സ്വീകരിച്ചതെന്ന് വ്യക്തമാക്കുമോ?

(സി-ഇ) 14 ജില്ലകളിലെ കൊമേഴ്സ്യൽ കോടതികളായി വിജ്ഞാപനം ചെയ്തിട്ടുള്ള സബ് കോടതികളിൽ 3 ലക്ഷത്തിനുമുകളിൽ മൂല്യമുള്ള കേസുകൾ ഫയൽ ചെയ്യാവുന്നതാണ്. ഹൈക്കോടതിയുടെ ചട്ടങ്ങൾ അനുസരിച്ച് കൊമേഴ്സ്യൽ കോടതികളിൽ നിന്നുള്ള 20 ലക്ഷത്തിൽ കവിയാത്ത മൂല്യം വരുന്ന വിഷയങ്ങൾ സംബന്ധിച്ച കേസുകളിലെ അപ്പീലുകൾ ജില്ലകളിലെ കൊമേഴ്സ്യൽ അപ്പേലേറ്റ് കോടതികളിലും മറ്റ് അപ്പീലുകൾ ഹൈക്കോടതിയുടെ കൊമേഴ്സ്യൽ അപ്പേലേറ്റ് വിഭാഗത്തിലും കൈകാര്യം ചെയ്യുന്നു. കൊമേഴ്സ്യൽ കോടതികളിൽ പരിഗണിക്കുന്ന കേസുകളുടെ സല മുൻസിഫ് കോടതിയുടെ മറ്റു കേസുകളുടെ സല ഉയർത്തുന്ന വിഷയം സർക്കാർ പരിശോധിച്ചുവരുന്നു.

#### **പുതുക്കാട് മുനിസിഫ് മജിസ്ട്രേറ്റ് കോടതി**

121 (121) ശ്രീ. കെ. കെ. രാമചന്ദ്രൻ: താഴെക്കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) തൃശ്ശൂർ ജില്ലയിലെ പുതുക്കാട് മുനിസിഫ് മജിസ്ട്രേറ്റ് കോടതി ആരംഭിക്കുന്നതിന് സർക്കാർ നടപടി സ്വീകരിച്ചിട്ടുണ്ടോ;

(ബി) ഹൈക്കോടതിയുടെ മുൻഗണന ലിസ്റ്റിൽ ഉൾപ്പെട്ടിട്ടുള്ള പ്രസ്തുത കോടതി ആരംഭിക്കുന്നതിനാവശ്യമായ അടിയന്തര നടപടികൾ സ്വീകരിക്കുമോ?

(എ&ബി) സംസ്ഥാനത്ത് പുതിയ കോടതികൾ സ്ഥാപിക്കുന്നതിലേയ്ക്കായി 2-3-2016-ലെ സ.ഉ.(കെ) നം.79/2016/ആഭ്യന്തരം പ്രകാരം മുൻഗണനാ ലിസ്റ്റ് തയ്യാറാക്കിയിട്ടുണ്ട്. നിലവിലുള്ള മുൻഗണനാ ലിസ്റ്റിൽ 47-ാമതായിട്ടാണ് തൃശ്ശൂർ ജില്ലയിലെ പുതുക്കാട് മുനിസിഫ് മജിസ്ട്രേറ്റ് കോടതിയെ ഉൾപ്പെടുത്തിയിരിക്കുന്നത്. ബഹുമാനപ്പെട്ട കേരള ഹൈക്കോടതിയുടെ ശുപാർശ പരിശോധിച്ചശേഷമാണ് മുൻഗണനാക്രമം നിശ്ചയിച്ച് കോടതികൾ അനുവദിക്കുന്നത്.